



Ġabra tal-ġurisprudenza

SENTENZA TAL-QORTI TAL-ĠUSTIZZJA (Ir-Raba' Awla)

3 ta' Ottubru 2013*

“Appell — Trade mark Komunitarja — Regolament (KE) Nru 40/94 — Artikolu 74(2) — Regolament (KE) Nru 2868/95 — L-ewwel u t-tielet subparagrafu tar-Regola 50(1) — Oppożizzjoni tal-proprjetarju ta' trade mark preċedenti — Eżistenza tat-trade mark — Provi prodotti insostenn tal-oppożizzjoni wara l-iskadenza tat-terminu stabbilit għal dan il-ġhan — Nuqqas ta' teħid inkunsiderazzjoni — Setgħa diskrezzjonali tal-Bord tal-Appell — Dispożizzjoni kuntrarja — Ċirkustanzi li jipprekludu t-teħid inkunsiderazzjoni ta' provi addizzjonali jew supplimentari”

Fil-Kawża C-120/12 P,

li għandha bħala suġġett appell taħt l-Artikolu 56 tal-Istatut tal-Qorti tal-Ġustizzja tal-Unjoni Ewropea, ippreżentat fit-28 ta' Frar 2012,

Bernhard Rintisch, residenti f'Bottrop (il-Ġermanja), irrappreżentat minn A. Dreyer, avukat,

appellant,

il-partijiet l-oħra fil-kawża li huma:

L-Uffiċċju għall-Armonizzazzjoni fis-Suq Intern (Trade marks u Disinni) (UASI), irrappreżentat minn G. Schneider, bħala aġent,

konvenut fl-ewwel istanza,

Bariatric Europe Inc. SAS, stabbilita f'Guilherand-Granges (Franza),

intervenjenti fl-ewwel istanza,

IL-QORTI TAL-ĠUSTIZZJA (Ir-Raba' Awla),

komposta minn L. Bay Larsen (Relatur), President tal-Awla, J. Malenovský, U. Löhmus, M. Safjan u A. Prechal, Imħallfin,

Avukat Ġenerali: E. Sharpston,

Reġistratur: A. Calot Escobar,

wara li rat il-proċedura bil-miktub,

wara li semgħet il-konkluzjonijiet tal-Avukat Ġenerali, ippreżentati fis-seduta tas-16 ta' Mejju 2013,

tagħti l-preżenti

* Lingwa tal-kawża: l-Ingliż.

Sentenza

- 1 Permezz tal-appell tiegħu, B. Rintisch jitlob l-annullament tas-sentenza tal-Qorti Ġenerali tal-Unjoni Ewropea tas-16 ta' Diċembru 2011, Rintisch vs UASI – Bariatrix Europe (PROTI SNACK) (T-62/09, iktar 'il quddiem is-“sentenza appellata”), li permezz tagħha din ċaħdet ir-rikors tiegħu intiż għall-annullament tad-deċiżjoni tar-Raba' Bord tal-Appell tal-Uffiċċju għall-Armonizzazzjoni fis-Suq Intern (Trade marks u Disinni) (UASI) tal-15 ta' Diċembru 2008 (Każ R 740/2008-4) (iktar 'il quddiem id-“deċiżjoni kkontestata”), dwar proċedimenti ta' oppożizzjoni bejn l-appellant u Bariatrix Europe Inc. SAS.

Il-kuntest ġuridiku

- 2 Ir-Regolament tal-Kunsill (KE) Nru 40/94, tal-20 ta' Diċembru 1993, dwar it-trade mark Komunitarja (ĠU Edizzjoni Speċjali bil-Malti, Kapitolu 17, Vol. 1, p. 146), tħassar u ġie ssostitwit bir-Regolament tal-Kunsill (KE) Nru 207/2009, tas-26 ta' Frar 2009, dwar it-trade mark Komunitarja (ĠU L 78, p. 1), li daħal fis-seħħ fit-13 ta' April 2009. Madankollu, fid-dawl tad-data tal-fatti, il-kawża preżenti tibqa' rregolata mir-Regolament Nru 40/94.
- 3 Il-modalitajiet ta' applikazzjoni tar-Regolament Nru 40/94 huma stabbiliti bir-Regolament tal-Kummissjoni (KE) Nru 2868/95, tat-13 ta' Diċembru 1995 (ĠU Edizzjoni Speċjali bil-Malti, Kapitolu 17, Vol. 1, p. 189), kif emendat bir-Regolament tal-Kummissjoni (KE) Nru 1041/2005, tad-29 ta' Ġunju 2005 (ĠU L 287M, p. 12, iktar 'il quddiem ir-“Regolament ta' Implementazzjoni”).

Ir-Regolament Nru 40/94

- 4 L-Artikolu 74(2) tar-Regolament Nru 40/94 jipprovdi li “l-Uffiċċju jista' ma jikkunsidrax fatti jew provi li ma jiġux preżentati fil-ħin preskritt mill-partijiet konċernati”.

Ir-Regolament ta' Implementazzjoni

- 5 Ir-Regola 19 tar-Regolament ta' Implementazzjoni ttipprovdi li:
 - “1. L-Uffiċċju għandu jagħti lill-parti li qed topponi l-opportunità biex tippreżenta l-fatti, evidenza u argumenti b'appoġġ għall-oppożizzjoni tagħha jew biex ittemm il-fatt, evidenza jew argumenti li kienu ġa sottomessi skond Regola 15 (3), fi żmien perjodu speċifikat minnha [mill-UASI] u li għandu jkun ta' għall-anqas xahrejn li jibdew mid-data li fiha l-proċedimenti ta' l-oppożizzjoni kellhom jibdew skond Regola 18 (1).
 2. Fi żmien il-perjodu msemmi f'paragrafu 1, il-parti li qed topponi għandha wkoll tiffajlja prova ta' eżistenza, validità u skop tal-protezzjoni tal-marka preċedenti jew dritt preċedenti, kif ukoll evidenza li turi d-dritt li għandha biex tiffajlja oppożizzjoni. B'mod partikolari, il-parti li qed topponi għandha ttipprovdi l-evidenza li ġejja:
 - a) jekk l-oppożizzjoni hi bbażata fuq trejdmak li m'hijiex trejdmak tal-Komunità, trid tiġi sottomessa evidenza ta' l-iffajljar jew reġistrazzjoni tagħha, billi tiġi sottomessa:

[...]

- ii) jekk it-trejdmark hi rreġistrata, kopja taċ-ċertifikat ta' reġistrazzjoni relevanti u, jekk ikun il-każ, l-aħħar ċertifikat ta' tiġdid, li juri li l-perjodu ta' protezzjoni tat-trejdmark jestendi sa wara l-limitu ta' żmien imsemmi f'paragrafu 1 u kull estensjoni ta' dan, jew dokumenti ekwivalenti maħruġa mill-amministrazzjoni li magħha għet reġistrata t-trejdmark;

[...]

3. L-informazzjoni u evidenza msemmija f'paragrafi 1 u 2 għandhom ikunu bil-lingwa tal-proċedimenti jew akkompanjati bi traduzzjoni. It-traduzzjoni għandha tkun sottomessa fil-perjodu ta' żmien speċifikat għas-sottomissjoni tad-dokumenti oriġinali.
4. L-Uffiċċju ma jhux in konsiderazzjoni sottomissjonijiet miktuba jew dokumenti, jew partijiet minnhom, li ma ġewx sottomessi, jew li ma ġewx tradotti bil-lingwa tal-proċedimenti, fil-perjodu taż-żmien stipulat mill-Uffiċċju.”

- 6 Ir-Regola 20(1) ta' dan ir-regolament, intitolata “Eżami ta' l-oppożizzjoni” tipprovdi li:

“Jekk sa l-iskadenza tal-perjodu msemmi f'Regola 19(1) il-parti li qed topponi ma tkunx approvat l-eżistenza, il-validità u l-iskop tal-protezzjoni tal-marka preċedenti tagħha jew tad-dritt preċedenti, kif ukoll id-dritt li tiffajlja oppożizzjoni, l-oppożizzjoni tiġi rrifjutata bħala bla bażi.”

- 7 Ir-Regola 50 tal-imsemmi regolament intitolata “Eżami ta' appelli”, tipprovdi fil-paragrafu 1 tagħha:

“Sakemm ma jkunx provdut xorta oħra, id-dispożizzjonijiet dwar il-proċedimenti quddiem id-dipartiment li ħa d-deċiżjoni li kontra tagħha sar l-appell għand[hom] japplika[w] għal proċedimenti ta' appell *mutatis mutandis*.

[...]

“Fejn l-appell isir kontra deċiżjoni ta' Divizjoni ta' Oppożizzjoni, il-Bord għandu jillimita l-eżami ta' l-appell għall-fatti u evidenza pprezentata fi hdan il-limiti ta' żmien stipulati jew speċifikati mid-Divizjoni ta' Oppożizzjoni skond ir-Regolament [Nru 40/94] u dawn ir-Regoli, sakemm il-Bord ma jikkunsidrax li fatti u evidenza supplimentari jew addizzjonali għandu jittiehed kont tagħhom skond l-Artikolu 74(2) [tal-imsemmi] Regolament.”

Ir-Regolament Nru 1041/2005

- 8 Il-premessa 7 tar-Regolament Nru 1041/2005 tipprovdi li:

“Id-dispożizzjonijiet rigward il-proċedura ta' oppożizzjoni għandhom jiġu mogħtija qafas kompletament ġdid sabiex ikunu speċifikati l-kundizzjonijiet ta' ammissibilità, biex ikunu speċifikati l-konsegwenzi legali tad-defiċjenzi u sabiex id-dispożizzjonijiet jinġiebu fl-ordni kronoloġiku tal-proċedimenti.”

Il-fatti li wasslu għall-kawża

- 9 Il-fatti li wasslu għall-kawża ġew esposti mill-Qorti Ġenerali, fil-punti 1 sa 16 tas-sentenza appellata, hekk kif ġej:

“1 Fit-17 ta' Marzu 2006, Bariatric Europe Inc. SAS ipprezentat applikazzjoni għal reġistrazzjoni ta' trade mark Komunitarja quddiem l-[UASI] skont ir-Regolament [...] Nru 40/94 [...]”

2 It-trade mark li għaliha saret l-applikazzjoni għar-registrazzjoni hija s-sinjal verbali PROTI SNACK.

3 Il-prodotti li għalihom saret l-applikazzjoni għal registrazzjoni jaqgħu b'mod partikolari fil-klassijiet 5, 29 u 32 fis-sens tal-Ftehim ta' Nice dwar il-klassifikazzjoni internazzjonali ta' prodotti u servizzi għall-finijiet tar-registrazzjoni ta' trade marks, tal-15 ta' Ġunju 1957, kif rivedut u emendat [...]

[...]

5 Fid-9 ta' Marzu 2007, [...] B. [...] Rintisch [...] ippreżenta oppożizzjoni skont l-Artikolu 42 tar-Regolament Nru 40/94 [...], għar-registrazzjoni tat-trade mark li għaliha saret l-applikazzjoni għall-prodotti msemmija fil-punt 3 iktar 'il fuq.

6 L-oppożizzjoni kienet ibbażata b'mod partikolari fuq id-drittijiet preċedenti li ġejjin:

- it-trade mark Ġermaniża verbali PROTIPLUS, ippreżentata fl-4 ta' Diċembru 1995 u rreġistrata fl-20 ta' Mejju 1996 taht in-numru 39549559, għal prodotti li jaqgħu fil-klassijiet 29 u 32;
- it-trade mark Ġermaniża verbali PROTI, ippreżentata fit-22 ta' Jannar 1997 u rreġistrata fit-3 ta' Marzu 1997 taht in-numru 39702429, għal prodotti li jaqgħu fil-klassijiet 29 u 32;
- it-trade mark Ġermaniża figurattiva [...] ippreżentata fl-24 ta' Frar 1996 u rreġistrata fil-5 ta' Marzu 1997 taht in-numru 39608644, għal prodotti li jaqgħu fil-klassijiet 29 u 32 [...]

[...]

8 Sabiex jipprova l-eżistenza u l-validità tat-trade marks preċedenti msemmija fil-punt 6 iktar 'il fuq, mal-att ta' oppożizzjoni [B. Rintisch] annetta, l-ewwel nett, ċertifikati ta' registrazzjoni maħruġa mid-Deutsches Patent- und Markenamt (Uffiċċju Ġermaniż għall-privattivi u t-trade marks), bid-dati ta' Marzu 1996, ta' Ottubru 1996 u ta' Marzu 1997 rispettivament u, it-tieni nett, siltiet mir-registru online tad-Deutsches Patent- und Markenamt, bid-data tat-8 ta' Jannar 2007, li fuqhom jinsabu, għal kull trade mark preċedenti, taht l-intestatura 'Letzter Verfahrensstand' (l-aħħar stadju tal-proċedura), il-kelmiet 'Marke eingetragen' (trade marks irreġistrati) u, fil-każ tat-trade marks preċedenti Nru 39549559 u Nru 39608644, taht l-intestatura 'Verlängerungsdatum' (data ta' tiġdid), dati tas-sena 2006. Traduzzjoni bil-lingwa tal-proċedura ma ġietx ippreżentata hlief għaċ-ċertifikat ta' registrazzjoni ta' kull trade mark preċedenti.

9 Fis-26 ta' April 2007, l-UASI kkomunika [lil B. Rintisch] [...] id-data tal-ftuħ tal-faži kontradittorja tal-proċedimenti ta' oppożizzjoni. F'din il-komunikazzjoni, l-UASI indika [lil B. Rintisch] li l-produzzjoni ta' ċertifikat ta' tiġdid kienet neċessarja għal dak li jikkonċerna t-trade marks li r-registrazzjoni tagħhom kienet tmur lura għal iktar minn għaxar snin. Huwa rrileva wkoll li l-eżistenza u l-validità tat-trade marks preċedenti invokati insostenn tal-oppożizzjoni kellhom jiġu pprovati permezz ta' dokumenti uffiċjali tradotti bil-lingwa tal-proċedura. Għal dan il-għan, l-UASI ffissa terminu li kien jiskadi fis-27 ta' Awwissu 2007. Fl-aħħar nett, l-UASI wissa lil [B. Rintisch] li jekk jonqos milli jipproduci fit-terminu stabbilit il-provi relattivi għall-eżistenza u għall-validità tat-trade marks preċedenti, l-oppożizzjoni tkun miċhuda mingħajr eżami tal-mertu, skont ir-Regola 20(1) tar-Regolament [ta' Implementazzjoni].

10 Fil-25 ta' Settembru 2007, [B. Rintisch] baġhat lill-UASI, b'mod partikolari, għal kull waħda mit-trade marks preċedenti, silta mir-registru online u dikjarazzjoni tad-Deutsches Patent- und Markenamt, flimkien ma' traduzzjoni ta' din tal-aħħar bil-lingwa tal-proċedura. Id-dikjarazzjoni kienet tindika li, qabel il-preżentata tal-att ta' oppożizzjoni, l-imsemmija trade marks preċedenti kienu ġew imġedda rispettivament sal-2015, 2016 u 2017.

- 11 Fil-31 ta' Marzu 2008, id-Divizjoni tal-Oppożizzjoni ċaħdet l-oppożizzjoni għaliex [B. Rintisch] ma kienx ipprova, fit-terminu stabbilit, il-prova tal-eżistenza u tal-validità tat-trade marks preċedenti invokati insostenn tal-oppożizzjoni. L-ewwel nett, id-Divizjoni tal-Oppożizzjoni kkunsidrat li, anki kieku seta' jiġi kkonstatat, fuq il-bażi ta' ċertifikati annessi mal-oppożizzjoni tad-9 ta' Marzu 2007, li t-trade marks preċedenti kienu ġew irreġistrati, fl-1995, 1996 u 1997 rispettivament, dan ma jkunx suffiċjenti sabiex tiġi stabbilita l-validità tagħhom fid-data tas-27 ta' Awwissu 2007 [...]. Barra minn hekk, id-Divizjoni tal-Oppożizzjoni qieset li, skont ir-Regola 19(4) tar-Regolament [ta' Implementazzjoni], is-siltiet mir-reġistru online, bid-data tat-8 ta' Jannar 2007, ma setgħux jittieħdu inkunsiderazzjoni sabiex jiġi pprovat it-tiġdid tat-trade marks preċedenti, peress li ma kienx ġew tradotti bil-lingwa tal-proċedura. Fl-aħħar nett, għal dak li jirrigwarda d-dokumenti pprovduti fil-25 ta' Settembru 2007, id-Divizjoni tal-Oppożizzjoni rrifjutat li teħodhom inkunsiderazzjoni, fuq il-bażi tar-Regola 20(1) tar-Regolament [ta' Implementazzjoni], minħabba li dan sar tardivament.
- 12 Fit-8 ta' Mejju 2008, [B. Rintisch] appella quddiem l-UASI, skont l-Artikoli 57 sa 62 tar-Regolament Nru 40/94 [...], mid-deċiżjoni tad-Divizjoni tal-Oppożizzjoni. Fil-kuntest ta' dan l-appell, [B. Rintisch] talab lill-Bord tal-Appell jirrifjuta r-reġistrazzjoni tat-trade mark li għaliha saret l-applikazzjoni fuq il-bażi li teżisti probabbiltà ta' konfużjoni. Għal dan il-għan, man-nota li tispjega l-aggravji tal-appell, huwa annetta d-dokumenti ppreżentati fil-25 ta' Settembru 2007 quddiem id-Divizjoni tal-Oppożizzjoni.
- 13 Permezz [tad-deċiżjoni kkontestata], ir-Raba' Bord tal-Appell tal-UASI ċaħad l-appell mingħajr ma eżamina l-oppożizzjoni fuq il-mertu. Huwa qies li d-Divizjoni tal-Oppożizzjoni kienet ġustament ikkonkludiet li r-rikorrent ma kienx sostna kif xieraq, fit-terminu stabbilit, l-eżistenza u l-validità tat-trade marks preċedenti invokati insostenn tal-oppożizzjoni.
- 14 B'mod partikolari, minn naħa, il-Bord tal-Appell ikkunsidra li ċ-ċertifikati ta' reġistrazzjoni annessi mal-att ta' oppożizzjoni tad-9 ta' Marzu 2007 ma kienx suffiċjenti sabiex jiġi pprovat li t-trade marks preċedenti kienu għadhom fis-seħħ fid-data li fiha saret l-oppożizzjoni. Min-naħa l-oħra, huwa qies l-assenza ta' traduzzjoni tas-siltiet mir-reġistru online bid-data tat-8 ta' Jannar 2007 kienet tikkostitwixxi ġustifikazzjoni suffiċjenti fiha nnifisha sabiex jirrifjuta li jeħodhom inkunsiderazzjoni.
- 15 Huwa qies ukoll li d-dokumenti pprovduti fil-25 ta' Settembru 2007 ma setgħux jittieħdu inkunsiderazzjoni, minħabba li kienu ġew prodotti wara s-27 ta' Awwissu 2007, id-data li fiha skada t-terminu mogħti mill-UASI.
- 16 Fl-aħħar nett, skont il-Bord tal-Appell, la d-Divizjoni tal-Oppożizzjoni u lanqas huwa stess ma kellhom margni ta' diskrezzjoni abbażi tal-Artikolu 74(2) tar-Regolament Nru 40/94 [...] fit-teħid inkunsiderazzjoni tad-dokumenti li ma kienx ġew ippreżentati qabel l-iskadenza tat-terminu mogħti mill-UASI, fid-dawl tar-Regola 20(1) tar-Regolament [ta' Implementazzjoni], li timponi b'mod espress iċ-ċaħda tal-azzjoni f'każ ta' produzzjoni tardiva tad-dokumenti probatorji. Il-Bord tal-Appell sostna wkoll li, fi kwalunkwe każ, anki kieku kellu jitqies li huwa kellu s-setgħa diskrezzjonali sabiex jaċċetta jew le d-dokumenti prodotti tardivament quddiem id-Divizjoni tal-Oppożizzjoni, huwa kien jeżerċitha kontra [B. Rintisch] [...] [traduzzjoni mhux uffiċjali]

Il-proċedura quddiem il-Qorti Ġenerali u s-sentenza appellata

- 10 Permezz ta' rikors ippreżentat fir-Reġistru tal-Qorti Ġenerali fit-13 ta' Frar 2009, B. Rintisch beda kawża fejn talab l-annullament tad-deċiżjoni kkontestata.

- 11 Insostenn ta' dan ir-rikors huwa qajjem tliet moviti iżda t-tieni wiehed biss fosthom huwa s-suġġett ta' dan l-appell. Dan il-motiv kien ibbażat fuq ksur mill-Bord tal-Appell tal-Artikolu 74(2) tar-Regolament Nru 40/94, kif ukoll fuq abbuż ta' poter.
- 12 Wara li fakkret, fil-punti 30 u 31 tas-sentenza appellata, billi rreferiet għas-sentenza tat-13 ta' Marzu 2007, UASI vs Kaul (C-29/05 P, Ġabra p. I-2213, punt 42), li mill-Artikolu 74(2) tar-Regolament Nru 40/94 jirriżulta li, bħala regola ġenerali u sakemm ma jkunx hemm dispożizzjoni kuntrarja, il-produzzjoni ta' fatti u ta' provi mill-partijiet tibqa' possibbli wara l-iskadenza tat-termini li għalihom hija suġġetta tali produzzjoni skont id-dispożizzjonijiet tal-imsemmi regolament, u li l-UASI bl-ebda mod ma huwa ipprobit milli jiehu inkunsiderazzjoni fatti u provi invokati jew prodotti tardivament, il-Qorti Ġenerali ċaħdet l-ewwel parti tal-motiv kif imqajjem minn B. Rintisch billi essenzjalment iddeċidiet, fil-punti 32 sa 41 tas-sentenza appellata, kif ġej:
- “32 [...] [I]l-possibbiltà tal-partijiet fil-proċedimenti quddiem l-UASI li jipproduċu fatti u provi wara li jiskadu t-termini stabbiliti għal dan il-għan tinsab suġġetta għall-kundizzjoni li ma teżistix dispożizzjoni kuntrarja. [...]
- 33 F'dan il-każ, il-Bord tal-Appell qies [...] li kienet teżisti dispożizzjoni kuntrarja espressa li bis-saħħa tagħha, skont il-ġurisprudenza, iċ-ċaħda tal-oppożizzjoni kienet mandatorja u mhux sempliċement għażla suġġetta għad-diskrezzjoni tal-UASI. Fil-fehma tiegħu, ir-Regola 20(1) tar-Regolament [ta' Implementazzjoni], applikabbli quddiemu bis-saħħa tar-Regola 50(1) tal-istess regolament, kienet tipprekludi l-eżerċizzju tas-setgħa diskrezzjonali prevista fl-Artikolu 74(2) tar-Regolament Nru 40/94.
- [...]
- 36 Mill-qari flimkien tar-[Regola 20(1) u l-ewwel u t-tielet subparagrafu tar-Regola 50(1) tar-Regolament ta' Implementazzjoni] jirriżulta li, fl-assenza ta' dispożizzjoni kuntrarja, il-Bord tal-Appell huwa obligat japplika r-Regola 20(1) tar-Regolament [ta' Implementazzjoni] fil-kuntest tal-proċedimenti quddiemu u, minhabba f'hekk, li jqis li l-produzzjoni ta' provi intizi sabiex jiġu stabbiliti l-eżistenza, il-validità u l-portata tal-protezzjoni tat-trade mark preċedenti wara l-iskadenza tat-terminu mogħti għal dan il-għan mill-UASI twassal għaċ-ċaħda tal-oppożizzjoni, mingħajr ma huwa għandu setgħa diskrezzjonali f'dan ir-rigward [...]
- 37 [B. Rintisch] isostni li t-tielet subparagrafu tar-Regola 50(1), *in fine*, tar-Regolament [ta' Implementazzjoni], u b'mod partikolari, ir-riferiment li hemm previst fl-Artikolu 74(2) tar-Regolament Nru 40/94, jikkorrispondi preċiżament għad-dispożizzjoni kuntrarja li tipprekludi, fi kwalunkwe ipoteżi, l-applikazzjoni tar-Regola 20(1) tal-istess regolament, għall-proċedimenti quddiem il-Bord tal-Appell. Madankollu dan l-argument ma jistax jiġi milqugh.
- 38 Mill-bidu nett għandu jkun innotat li, ladarba n-notifika tal-oppożizzjoni kienet ipprezentata fid-9 ta' Marzu 2007, il-verżjoni tar-Regolament [ta' Implementazzjoni] applikabbli f'dan il-każ hija dik fis-seħħ wara l-emendi tar-Regolament tal-Kummissjoni [...] Nru 1041/2005 [...] B'mod partikolari, skont il-premessa 7 ta' dak ir-regolament, wiehed mill-għanijiet tal-emendi kien ir-riformulazzjoni kompleta tad-dispożizzjonijiet dwar il-proċedimenti tal-oppożizzjoni sabiex ikun speċifikat b'mod ċar, *inter alia*, il-konsegwenzi legali tal-irregolaritajiet proċedurali.
- 39 Barra mir-riskju li jiġi applikat raġunament ċirkulari lid-dispożizzjoni inkwistjoni, jekk tiġi aċċettata l-interpretazzjoni mressqa minn [B. Rintisch], din ser twassal għal-limitazzjoni sinjifikattiva tal-portata tar-Regola 20(1) tar-[Regolament ta' Implementazzjoni], kif emendat.
- 40 Fil-fatt, jekk il-provi sabiex tiġi stabbilita l-eżistenza, il-validità u l-portata ta' trade mark preċedenti — li, skont il-formulazzjoni l-ġdida tar-Regola 20(1) tar-Regolament [ta' Implementazzjoni], applikabbli għal dan il-każ, ma jistgħux jittiehdu inkunsiderazzjoni

mid-Divizjoni tal-Oppożizzjoni meta jkunu pprezentata tard — jistgħu madankollu jittieħdu inkunsiderazzjoni mill-Bord tal-Appell permezz tas-setgħa diskrezzjonali tiegħu skont l-Artikolu 74(2) tar-Regolament Nru 40/94, il-konsegwenza legali stabbilita espressament mir-Regolament Nru 1041/2005 għal din it-tip ta' irregolarità, jiġifieri ċ-ċaħda tal-oppożizzjoni, tista', f'ċerti każijiet, ma jkollha ebda effett Prattiku.

- 41 Għandu għalhekk ikun sostnut li l-Bord tal-Appell ma kienx żbaljat meta ddecieda li, fiċ-ċirkustanza ta' dan il-każ, kien hemm dispożizzjoni li tipprekludi provi mressqa tard lill-UASI [minn B. Rintisch] milli jittieħdu inkunsiderazzjoni u li, għalhekk, il-Bord tal-Appell ma kellu ebda diskrezzjoni skont l-Artikolu 74(2) tar-Regolament Nru 40/94.” [traduzzjoni mhux ufficjali]
- 13 Sussegwentement, il-Qorti Ġenerali ċaħdet it-tieni parti tat-tieni motiv għar-raġuni li ġeja:
- “47 [...] [G]ħal dak li jirrigwarda allegat abbuż ta' poter imwettaq mill-Bord tal-Appell, għandu jiġi kkonstatat li r-rikors ma kienx jissodisfa r-rekwiziti minimi stabbiliti mill-Artikolu 21 tal-Istatut tal-Qorti tal-Ġustizzja tal-Unjoni Ewropea u mill-Artikolu 44(1)(c) tar-Regoli tal-Procedura tal-Qorti Ġenerali sabiex ilment jiġi milqugħ [...]. B'mod partikolari, f'dan il-każ, l-ilment tar-rikorrent, kif ipprezentat fir-rikors, ma jinkludi ebda argument intiz li juri b'liema mod il-Bord tal-Appell abbuża mill-poter tiegħu. Għaldaqstant, dan l-ilment għandu jiġi ddikjarat inammissibbli.” [traduzzjoni mhux ufficjali]
- 14 Peress li ċaħdet ukoll il-motivi l-oħra invokati minn B. Rintisch insostenn tar-rikors tiegħu, il-Qorti Ġenerali ċaħdet l-imsemmi rikors.

It-talbiet tal-partijiet quddiem il-Qorti tal-Ġustizzja

- 15 Permezz tal-appell tiegħu, B. Rintisch qed jitlob lill-Qorti tal-Ġustizzja tannulla s-sentenza appellata u tikkundanna lill-UASI għall-ispejjeż.
- 16 L-UASI jitlob li l-appell jiġi miċħud u li B. Rintisch jiġi kkundannat għall-ispejjeż.

Fuq l-appell

- 17 Insostenn tal-appell tiegħu, l-appellant jinvoka żewġ aggravji bbażati rispettivamet fuq ksur tal-Artikolu 74(2) tar-Regolament Nru 40/94 u fuq abbuż ta' poter mill-Bord tal-Appell.

Fuq l-ewwel aggravju, ibbażat fuq il-ksur tal-Artikolu 74(2) tar-Regolament Nru 40/94

1. L-argumenti tal-partijiet

- 18 B. Rintisch isostni li l-Qorti Ġenerali interpretat b'mod żbaljat l-Artikolu 74(2) tar-Regolament Nru 40/94 u tar-Regola 50(1) tar-Regolament ta' Implementazzjoni.
- 19 Huwa jsostni għalhekk li l-Qorti Ġenerali injorat it-tielet subparagrafu tar-Regola 50(1) ta' dan ir-regolament tal-aħħar minkejja li din hija dispożizzjoni speċjali għall-eżami tar-rikorsi li tipprevedi espressament l-applikazzjoni tal-Artikolu 74(2) tar-Regolament Nru 40/94 u li għaldaqstant tagħti lill-Bord tal-Appell setgħa diskrezzjonali sabiex jiddetermina jekk għandhomx jittieħdu inkunsiderazzjoni jew le l-fatti jew il-provi addizzjonali jew supplimentari. Barra minn hekk, il-Qorti Ġenerali naqset, b'mod żbaljat, milli tistabbilixxi distinzjoni bejn il-fatti godda u l-produzzjoni tardiva ta' fatti u ta' provi addizzjonali jew supplimentari fis-sens tat-tielet subparagrafu tar-Regola 50(1) tar-Regolament ta' Implementazzjoni.

20 L-UASI jikkontesta l-interpretazzjoni tad-dispożizzjonijiet rilevanti proposta mill-appellant. Huwa jqis li l-Qorti Ġenerali osservat b'mod korrett li r-Regola 20(1) tar-Regolament ta' Implementazzjoni għandha tiġi kkunsidrata bħala dispożizzjoni kuntrarja, fis-sens tas-sentenza UASI vs Kaul, iċċitata iktar 'il fuq, inkwantu hija dispożizzjoni mandatorja li tistabbilixxi terminu ta' natura perentorja.

Il-kunsiderazzjonijiet tal-Qorti tal-Ġustizzja

21 L-Artikolu 74(2) tar-Regolament Nru 40/94 jipprovdi li l-UASI jista' ma jhux inkunsiderazzjoni fatti li l-partijiet ma jkunux invokaw jew provi li ma jkunux iproduċew fil-hin preskritt.

22 Kif iddeċidiet il-Qorti tal-Ġustizzja, mill-kliem ta' din id-dispożizzjoni jirrizulta li, bħala regola ġenerali u sakemm ma jkunx hemm dispożizzjoni kuntrarja, il-produzzjoni ta' fatti u ta' provi mill-partijiet tibqa' possibbli wara l-iskadenza tat-terminu li għalih hija suġġetta tali produzzjoni skont id-dispożizzjonijiet tar-Regolament Nru 40/94, u l-UASI bl-ebda mod ma huwa pprojbit milli jqis fatti u provi invokati jew ippreżentati b'dan il-mod tardiv (sentenzi UASI vs Kaul, iċċitati iktar 'il fuq, punt 42, u tat-18 ta' Lulju 2013, New Yorker SHK Jeans vs UASI, C-621/11 P, punt 22).

23 Billi tippreċiża li dan tal-aħħar "jista'", f'każ bhal dan, jiddeċiedi li ma jhux inkunsiderazzjoni tali provi, l-imsemmija dispożizzjoni tagħti, fil-fatt, lill-UASI setgħa diskrezzjonali wiesgħa sabiex jiddeċiedi, filwaqt li jagħti r-raġunijiet għad-deċiżjoni tiegħu fuq dan il-punt, jekk hemmx lok li jeħodhom inkunsiderazzjoni jew le (sentenzi ċċitati iktar 'il fuq, UASI vs Kaul, punt 43, u New Yorker SHK Jeans vs UASI, punt 23).

24 Sa fejn l-ewwel aggravju mressaq mill-appellant jikkonċerna biss is-setgħa diskrezzjonali li għandu, fil-fehma tiegħu, il-Bord tal-Appell tal-UASI, huwa xieraq li, sabiex jiġi ddeterminat jekk teżistix dispożizzjoni kuntrarja li tista' teskludi tali setgħa, isir riferiment għar-Regoli li jirregolaw il-proċedura ta' appell.

25 F'dan ir-rigward, l-ewwel subparagrafu tar-Regola 50(1) tar-Regolament ta' Implementazzjoni jipprovdi li, sakemm ma jkunx hemm dispożizzjoni kuntrarja, id-dispożizzjonijiet dwar il-proċedimenti quddiem id-dipartiment li ħa d-deċiżjoni li kontra tagħha sar l-appell għandhom japplikaw għal proċedimenti ta' appell *mutatis mutandis*.

26 Il-Qorti Ġenerali qieset, fil-punt 36 tas-sentenza appellata, li minn din id-deċiżjoni jirrizulta li l-Bord tal-Appell kien obligat japplika r-Regola 20(1) tar-Regolament ta' Implementazzjoni u, minhabba f'hekk, li jikkunsidra li l-produzzjoni ta' provi intiżi sabiex jistabbilixxu l-eżistenza, il-validità u l-portata tal-protezzjoni tat-trade mark preċedenti wara l-iskadenza tat-terminu mogħti għal dan il-għan mill-UASI twassal għaċ-ċaħda tal-oppożizzjoni, mingħajr ma l-Bord tal-Appell għandu setgħa diskrezzjonali f'dan ir-rigward.

27 Billi għamlet dan, il-Qorti Ġenerali tat interpretazzjoni żbaljata tar-Regola 50(1) tar-Regolament ta' Implementazzjoni li tmur kontra l-portata tat-tielet subparagrafu ta' din id-dispożizzjoni.

28 Fil-fatt, għalkemm l-ewwel subparagrafu tal-imsemmija dispożizzjoni jistabbilixxi l-prinċipju li d-dispożizzjonijiet dwar il-proċedimenti quddiem id-dipartiment li ħa d-deċiżjoni li kontra tagħha sar l-appell għandhom japplikaw għal proċedimenti ta' appell *mutatis mutandis*, it-tielet subparagrafu tal-istess dispożizzjoni jikkostitwixxi regola speċjali, li tidderoga minn dan il-prinċipju. Din ir-regola speċjali hija speċifika għall-proċedura ta' appell kontra d-deċiżjoni tad-Diviżjoni tal-Oppożizzjoni u tispeċifika r-regoli, quddiem il-Bord tal-Appell, għall-fatti u provi prodotti wara l-iskadenza tat-termini stabbiliti jew speċifikati fl-ewwel istanza.

- 29 It-tielet subagrafu tar-Regola 50(1) tar-Regolament ta' Implementazzjoni għandu għalhekk jiġi applikat, fuq dan il-punt partikolari tal-proċedura ta' appell kontra d-deċiżjoni tad-Divizjoni tal-Oppożizzjoni, minflok id-dispożizzjonijiet dwar il-proċedimenti quddiem l-imsemmi dipartiment, li fosthom tinsab ir-Regola 20(1) tar-Regolament ta' Implementazzjoni.
- 30 Għandu jiġi enfasizzat li din ir-regola speċjali giet introdotta fir-Regolament ta' Implementazzjoni waqt l-emenda tiegħu bir-Regolament Nru 1041/2005 li, skont il-premessa 7 tiegħu, għandu b'mod partikolari l-għan li jiġu speċifikati l-konsegwenzi legali tal-irregolaritajiet proċedurali ta' matul il-proċedimenti tal-oppożizzjoni. Din il-konstatazzjoni tikkonferma li l-konsegwenzi, quddiem il-Bord tal-Appell, tad-dewmien osservat waqt is-sottomissjoni tal-provi quddiem id-Divizjoni tal-Oppożizzjoni għandhom jiġu ddeterminati abbażi tal-imsemmija regola.
- 31 Issa, skont it-tielet subparagrafu tar-Regola 50(1) tar-Regolament ta' Implementazzjoni, meta l-appell isir kontra deċiżjoni ta' Divizjoni tal-Oppożizzjoni, il-Bord tal-Appell għandu jillimita l-eżami tal-appell għall-fatti u għall-provi prodotti fit-termini stipulati jew speċifikati mid-Divizjoni tal-Oppożizzjoni, sakemm huwa ma jikkunsidrax li fatti u provi addizzjonali jew supplimentari għandhom jittiehdu inkunsiderazzjoni skont l-Artikolu 74(2) tar-Regolament Nru 40/94.
- 32 Għaldaqstant, ir-Regolament ta' Implementazzjoni jipprovdi espressament li waqt l-eżami ta' appell minn deċiżjoni ta' Divizjoni tal-Oppożizzjoni, il-Bord tal-Appell għandu setgħa diskrezzjonali li tirriżulta mit-tielet subparagrafu tar-Regola 50(1) tar-Regolament ta' Implementazzjoni u mill-Artikolu 74(2) tar-Regolament Nru 40/94 sabiex jiddeċiedi jekk hemmx lok li jiehu inkunsiderazzjoni provi addizzjonali jew supplimentari li ma ġewx prodotti fit-termini stabbiliti jew speċifikati mid-Divizjoni tal-Oppożizzjoni.
- 33 Konsegwentement, billi fil-punt 41 tas-sentenza appellata ddeċidiet li r-Regola 20(1) tar-Regolament ta' Implementazzjoni kienet tikkostitwixxi dispożizzjoni kuntrarja li tipprekludi t-teħid inkunsiderazzjoni, mill-Bord tal-Appell, tal-provi prodotti tardivament mill-appellant quddiem l-UASI, bil-konsegwenza li dan il-Bord ma kellu ebda marġni ta' diskrezzjoni bbażat fuq l-Artikolu 74(2) tar-Regolament Nru 40/94 għat-teħid inkunsiderazzjoni ta' dawn il-provi, il-Qorti Ġenerali vvizzjat is-sentenza tagħha bi żball ta' liġi.
- 34 Għaldaqstant, għandu jitfakkar li, jekk il-motivi ta' sentenza tal-Qorti Ġenerali juru ksur tad-dritt tal-Unjoni, iżda d-dispożittiv tagħha jidher fondat minhabba motivi ta' dritt oħra, l-appell għandu jiġi miċhud (sentenzi tat-13 ta' Lulju 2000, *Salzgitter vs Il-Kummissjoni*, C-210/98 P, Ġabra p. I-5843, punt 58, u tad-29 ta' Marzu 2011, *ThyssenKrupp Nirosta vs Il-Kummissjoni*, C-352/09 P, Ġabra p. I-2359, punt 136).
- 35 Mill-kunsiderazzjoni li jinsabu fil-punt 33 tas-sentenza preżenti jirriżulta li, billi kkonstata, fil-punti 35 sa 37 tad-deċiżjoni kkontestata, li mir-Regola 20(1) tar-Regolament ta' Implementazzjoni kien jirriżulta li huwa ma kellux setgħa diskrezzjonali sabiex jiddeċiedi jekk hemmx lok li jittiehdu inkunsiderazzjoni provi prodotti tardivament tal-eżistenza, tal-validità u tal-portata tal-protezzjoni tat-trade mark preċedenti, il-Bord tal-Appell wettaq żball ta' liġi.
- 36 Madankollu, għandu jiġi rrilevat li l-Bord tal-Appell indika, fil-punt 39 tad-deċiżjoni kkontestata, li kieku kien iddikjarat li huwa kellu setgħa diskrezzjonali sabiex jiddeċiedi jekk hemmx lok li jittiehdu inkunsiderazzjoni dokumenti prodotti tardivament, huwa kien jeżercitha kontra l-parti li qed topponi. Sussegwentement, fil-punti 40 sa 43 ta' din id-deċiżjoni, huwa espona r-raġunijiet li kienu jiġġustifikaw din il-konklużjoni.
- 37 Dawn ir-raġunijiet, mogħtija b'mod sussidjarju mill-Bord tal-Appell sabiex jirrifjuta li jiehu inkunsiderazzjoni l-provi prodotti tardivament minn B. Rintisch, ma humiex tali li jirrimedjaw id-difett li jivvizzja d-deċiżjoni kkontestata hlief jekk jippermettu li jiġi meqjus li l-Bord tal-Appell eżercita b'mod effettiv is-setgħa diskrezzjonali li jtih l-Artikolu 74(2) tar-Regolament Nru 40/94, sabiex

jiddeċiedi, billi ingħataw ir-raġunijiet u b'kont meħud taċ-ċirkustanzi kollha rilevanti, jekk kienx hemm lok li jieħu inkunsiderazzjoni l-provi prodotti tardivament quddiemu sabiex jagħti d-deċiżjoni li kien mitlub li jagħti (ara, f'dan is-sens, is-sentenza tas-26 ta' Settembru 2013, Centrotherm Systemtechnik vs UASI u centrotherm Clean Solutions, C-610/11 P, punt 110).

- 38 F'dan ir-rigward, għandu jifakkar li l-Qorti tal-Ġustizzja ddeċidiet, b'mod partikolari, li t-teħid inkunsiderazzjoni mill-UASI ta' fatti jew ta' provi prodotti tardivament meta jkun mitlub jagħti deċiżjoni fil-kuntest ta' proċedimenti ta' oppożizzjoni, jista' partikolarment jiġi ġġustifikat meta dan jikkunsidra li, minn naħa, il-provi prodotti tardivament jistgħu *prima facie* jkollhom rilevanza reali għal dak li jikkonċerna l-eżitu tal-oppożizzjoni magħmula quddiemu u, min-naħa l-oħra, l-istadju tal-proċedimenti li fihom jiġu prodotti tardivament u ċ-ċirkustanzi relatati ma' dan ma jipprekludux dan it-teħid inkunsiderazzjoni (sentenzi ċċitati iktar 'il fuq, UASI vs Kaul, punt 44, kif ukoll Centrotherm Systemtechnik vs UASI u centrotherm Clean Solutions, punt 113).
- 39 F'dan il-każ, peress li Rintisch ibbaża l-oppożizzjoni tiegħu b'mod partikolari fuq tliet trade marks Ġermaniżi rreġistrati, il-provi tal-eżistenza, tal-validità u tal-portata tal-protezzjoni ta' dawn it-trade marks li huwa kellu jipproduċi matul il-proċedimenti ta' oppożizzjoni huma elenkati, b'mod preċiż u eżawrjenti, fir-Regola 19(2)(a)(ii) tar-Regolament ta' Implementazzjoni. Għaldaqstant, B. Rintisch kien messu kien jaq, anki qabel il-prezentata tal-oppożizzjoni tiegħu, liema dokumenti preċiżi kellu jipproduċi sabiex isostni din l-oppożizzjoni. Konsegwentement, il-Bord tal-Appell għandu jeżerċita, f'dawn iċ-ċirkustanzi, is-setgħa diskrezzjonali tiegħu b'mod restrittiv u jista' jaċċetta l-produzzjoni tardiva ta' tali provi biss jekk iċ-ċirkustanzi relatati magħha jistgħu jiġġustifikaw id-dewmien tal-appellant fis-sottomissjoni tal-provi meħtieġa minnu.
- 40 Sabiex jagħti r-raġunijiet għad-deċiżjoni tiegħu, il-Bord tal-Appell enfasizza b'mod partikolari li B. Rintisch kellu l-prova tat-tiġdid tat-trade marks inkwistjoni sa mit-2 ta' Diċembru 2005 u li ma ta ebda raġuni għaliex żamm dan id-dokument sa Settembru 2007.
- 41 Għaldaqstant, mid-deċiżjoni kkontestata jirrizulta li ċ-ċirkustanzi relatati mal-produzzjoni tardiva tal-provi tal-eżistenza, tal-validità u tal-portata tal-protezzjoni tat-trade marks inkwistjoni ma jistgħux jiġġustifikaw id-dewmien tal-appellanti fis-sottomissjoni tal-prova li tagħha huwa kellu l-oneru.
- 42 Il-fatt li B. Rintisch ipproduċa, qabel l-iskadenza tat-terminu mogħti mid-Divizjoni tal-Oppożizzjoni, siltiet mir-reġistru online tad-Deutsches Patent- und Markenamt li jsemmu t-tiġdid tat-trade marks inkwistjoni b'lingwa oħra li ma hijiex il-lingwa tal-proċedura ma huwiex tali li jimmina din l-analiżi inkwantu huwa ċar mir-Regola 19(4) tar-Regolament ta' Implementazzjoni li l-UASI ma jihux inkunsiderazzjoni dokumenti li ma humiex prodotti jew li ma humiex tradotti bil-lingwa tal-proċedura, f'dan it-terminu.
- 43 Minn dan isegwi li l-Bord tal-Appell kien intitolat jirrifjuta li jieħu inkunsiderazzjoni l-provi prodotti minn B. Rintisch wara l-iskadenza tat-termini mogħtija għal dan il-għan mid-Divizjoni tal-Oppożizzjoni, mingħajr ma kien neċessarju li jiddeċiedi dwar ir-rilevanza eventwali ta' dawn il-provi jew jiddetermina jekk l-istadju tal-proċedimenti li fih ġew prodotti tardivament jipprekludix dan it-teħid inkunsiderazzjoni.
- 44 Fil-fatt, bil-kontra ta' dak li jsostni B. Rintisch, il-Bord tal-Appell ma huwiex obligat, meta jeżerċita s-setgħa diskrezzjonali tiegħu taħt l-Artikolu 74(2) tar-Regolament Nru 40/94, li jeżamina t-tliet kriterji msemmija fil-punt 37 tas-sentenza preżenti meta wiehed minn dawn il-kriterji jkun biżżejjed sabiex jiġi stabbilit li huwa ma għandux jieħu inkunsiderazzjoni l-provi inkwistjoni prodotti tardivament (ara, f'dan is-sens, id-digriet tal-4 ta' Marzu 2010, Kaul vs UASI, C-193/09 P, punt 38).
- 45 F'dawn iċ-ċirkustanzi, l-iżball ta' liġi, identifikat fil-punt 32 tas-sentenza preżenti, li bih hija vvizzjata s-sentenza appellata, ma għandux effett fuq l-eżami tal-appell, peress li ċ-ċaħda tal-ewwel parti tat-tieni motiv ibbażat fuq il-ksur tal-Artikolu 74(2) tar-Regolament Nru 40/94 min-naħa tal-Qorti

Ġenerali fil-punt 46 ta' din is-sentenza hija ġġustifikata minn motivi oħra ta' liġi li ma humiex dawk mogħtija mill-Qorti Ġenerali u għaldaqstant ma jistax iwassal għall-annullament tal-imsemmija sentenza.

Fuq it-tieni aggravju, ibbażat fuq abbuż ta' poter mill-Bord tal-Appell

L-argumenti tal-partijiet

- 46 B. Rintisch isostni li l-Qorti Ġenerali sstovalutat il-fatt li l-Bord tal-Appell kien abbuża mill-poteri tiegħu.
- 47 L-UASI jikkonstata li ebda argument li jsostni t-tieni aggravju ma jista' jinsab fl-appell.

Il-kunsiderazzjonijiet tal-Qorti tal-Ġustizzja

- 48 Għal dak li jirrigwarda t-tieni aggravju, għandu jiġi rrilevat, minn naħa, li l-appellant jagħmel sempliċement dikjarazzjonijiet ġenerali u mkien ma jidentifika l-punti tas-sentenza appellata li huwa jikkritika u, min-naħa l-oħra, li huwa ma jsemmix l-argumenti legali li jressaq insostenn ta' dan l-aggravju.
- 49 Skont ġurisprudenza stabbilita, mill-Artikolu 256 TFUE, l-ewwel paragrafu tal-Artikolu 58 tal-Istatut tal-Qorti tal-Ġustizzja tal-Unjoni Ewropea kif ukoll mill-Artikolu 112(1)(c) tar-Regoli tal-Proċedura tal-Qorti tal-Ġustizzja, fis-sehħ fid-data tal-preżentata tal-appell, li sar l-Artikoli 168(1)(d) tar-Regoli tal-Proċedura tal-Qorti tal-Ġustizzja jirriżulta li appell għandu jindika b'mod preċiż l-elementi kkritikati tas-sentenza li qiegħed jintalab l-annullament tagħha kif ukoll l-argumenti legali li jsostnu b'mod speċifiku din it-talba, taħt piena ta' inammissibilità tal-appell jew tal-aggravju kkonċernat (sentenzi tat-28 ta' Ġunju 2005, Dansk Rørindustri *et vs* Il-Kummissjoni, C-189/02 P, C-202/02 P, C-205/02 P sa C-208/02 P u C-213/02 P, Ġabra p. I-5425, punt 426, kif ukoll tat-22 ta' Dicembru 2008, British Aggregates *vs* Il-Kummissjoni, C-487/06 P, Ġabra p. I-10515, punt 121).
- 50 It-tieni aggravju ppreżentat minn B. Rintisch insostenn tal-appell tiegħu ma jissodisfax dawn ir-rekwiziti u konsegwentement għandu jiġi miċhud bħala inammissibbli.
- 51 Peress li ebda wiehed mill-aggravji invokati mill-appellant insostenn tal-appell tiegħu ma jista' jintlaqa', dan għandu jiġi miċhud.

Fuq l-ispejjeż

- 52 Skont l-Artikolu 184(2) tar-Regoli tal-Proċedura tal-Qorti tal-Ġustizzja, meta appell ma jkunx fondat, il-Qorti tal-Ġustizzja tiddeċiedi dwar l-ispejjeż. Skont l-Artikolu 138(1) tal-istess Regoli, applikabbli għall-proċedura ta' appell bis-saħħa tal-Artikolu 184(1) ta' dawn ir-regoli, il-parti li ttlef għandha tbatl l-ispejjeż jekk dawn ikunu ġew mitluba.
- 53 Peress li l-appellant tilef, hemm lok li huwa jiġi ordnat ibati l-ispejjeż kif mitlub mill-UASI.

Għal dawn il-motivi, il-Qorti tal-Ġustizzja (Ir-Raba' Awla) taqta' u tiddeċiedi:

- 1) **L-appell huwa miċhud.**
- 2) **Bernhard Rintisch huwa kkundannat għall-ispejjeż.**

Firem